



MALTA

QORTI TA' L-APPELL KRIMINALI

S.T.O. PRIM IMHALLEF

VINCENT DE GAETANO

Seduta ta' l-10 ta' Settembru, 2007

Appell Kriminali Numru. 29/2007

App Nru 29/07

Il-Pulizija

v.

Michael Borg

Il-Qorti:

Rat l-imputazzjonijiet migjuba mill-Pulizija Ezekuttiva kontra Michael Borg talli fil-25 ta' Mejju 2006 ghal habta tal-5.00pm fir-Ramla l-Hamra, Xaghra, Ghawdex:

Kopja Informali ta' Sentenza

- a) b'ghemil zieni ikkorrompa lill-**C.J.**, persuna ta' anqas minn disa' snin u dan bi ksur tal-Artikolu 203 tal-Kap. 9 tal-Ligijiet ta' Malta;
- b) fl-istess jum, lok, hin u cirkustanzi ikkommetta attentat vjolenti ghal pudur fuq l-imsemmi minuri **C.J.** u dan bi ksur tal-artikolu 207 tal-Kap. 9 tal-Ligijiet ta' Malta; u
- c) fl-istess jum, lok, hin u cirkustanzi offenda l-pudur jew il-morali b'eghmil li sar f'lok pubbliku u jew espost ghall-pubbliku u dan bi ksur tal-artikolu 209 tal-Kap 9 tal-Ligijiet ta' Malta.

Rat is-sentenza tal-Qorti tal-Magistrati (Ghawdex) tal-4 ta' Jannar 2007 li permezz taghha dik il-Qorti sabet lill-imsemmi Michael Borg hati skond it-tieni u t-tielet imputazzjonijiet kif dedotti fil-konfront tieghu, izda mhux hati skond l-ewwel imputazzjoni, u kkundannatu ghal piena ta' sena prigunerija sospizi ghal tlett snin skond l-Artikolu 28A tal-Kap. 9, kif ukoll poggiet lill-istess Michael Borg taht ordni ta' supervizjoni ghall-periodu kollu tas-sentenza sospiza;

Rat ir-rikors ta' appell ta' Michael Borg, minnu pprezentat fit-22 ta' Jannar 2007, li permezz tieghu talab ir-riforma ta' l-imsemmija sentenza;

Rat l-atti kollha tal-kawza, inkluza n-nota ta' referenzi ta' l-Avukat Generali tal-11 ta' Mejju 2007; semghet il-provi u lid-difensuri tal-partijiet; ikkunsidrat:

Jibda biex jinghad li, wara li din il-Qorti ezaminat il-provi kollha, hija tal-fehma li l-incident meritu ta' din il-kawza gie *blown out of proportion* minn kulhadd, l-ewwel u qabel kollox mill-Pulizija Ezekuttiva meta hargu l-imputazzjonijiet kif effettivament harguhom. Il-fatti huma, bazikament, li l-appellant -- li ghakemm kellu ghoxrin sena fil-mument tal-allegati reati, jirrizulta li kellu "...an age-inappropriate level of cognitive functioning across both the verbal as well as the non-verbal domain"¹ -- kien qieghed hdejn xatt il-bahar fuq ir-ramel fejn kien hemm xi Inglizi li kellhom maghhom zewgt it-tfal, tifel ta' hames snin u iehor (**C.J.**) ta' wiehed w ghoxrin xahar². Wara li ghadda xi diskors dwar li kien hemm il-bram fil-vicinanze, omm it-tifel ta' wiehed w ghoxrin xahar giet biex tbiddillu, u hallietu bla hwejjeg. F'dan il-hin dan it-tifel kien mimli ramel, u l-appellant beda jigbed l-attenzjoni ta' omm it-tifel ghall-hafna ramel li kellu fuqu l-istess tifel. Waqt li qed jipponta b'subghajh, l-appellant mess b'subghajh lit-tifel fuq il-parti privata tieghu:

¹ Ara r-rapport tal-ufficjal tal-probation, fol. 53, fejn dan jirrelata mir-rapport tal-*clinical psychologist*.

² Ara c-certifikat tat-twelid a fol. 33 tal-attijiet tal-kumpilazzjoni.

“...l-imputat ipponta b’subghajh lejn il-parti privata tat-tarbija u rrimarka li kien hemm xi ramel fuq il-parti privata. Din il-mossa rrepetiha bid-differenza pero` illi f’din it-tieni okkazzjoni hu mess il-parti privata tat-tarbija. L-imputat ghamel hekk b’subghajh.”³

“...it-tarbija ma kienet liebsa xejn hlief li kellha x-xugaman madwar[ha], pero` li kien miftuh, u dak il-hin l-imputat...mess il-genitali tat-tarbija. Dan ghamlu permezz ta’ subghajh li kien ipponta qabel lejn il-genitali tat-tarbija u li baqa’ jipponta lejn il-genitali tat-tarbija...mess il-parti privata tat-tarbija...l-imputat kien irrimarka anke l-ewwel darba dwar ir-ramel li kien [hemm] fuq it-tarbija. L-istess ghamel fit-tieni darba pero` bid-differenza li f’din it-tieni darba huwa mess il-parti genitali tat-tarbija.”⁴

Dan sar fil-presenza ta’ omm u missier⁵ it-tifel, in-nanna tat-tifel, u ta’ kull min kien hemm fil-vicinanzi, fis-sens li ma kien hemm ebda forma ta’ habi jew sotterfugji. Ma’ dan it-tokkament, omm u n-nanna tat-tarbija warrbu lill-appellant minn hdejhomm, u sussegwentement ghamlu rapport fil-Ghassa tal-Pulizija.

L-appellant jilmenta li b’dak li effettivamente sehha, ma kienx hemm l-estremi la ta’ l-attentat vjolenti għall-pudur (Art. 207) u l-anqas dawk ta’ offiza għall-pudur jew il-morali b’eghmil li jsir f’lok pubbliku jew f’post espost għall-pubbliku (Art. 209). B’mod aktar specifiku l-appellant, tramite l-abbili difensuri tiegħu, jillanja li “...*hemm differenza kbira bejn tagħmel dak l-att innocentement ghax vera qed tindika r-ramel u forsi tmiss biex turi fejn, u tagħmel dak l-att bhala abbuz għal intenzjoni [recte: b’intenzjoni] kriminuzza.*”

L-ewwel qorti, korretement fil-fehma ta’ din il-Qorti, illiberat lill-appellant mill-ewwel imputazzjoni, dik ta’ korruzzjoni ta’ minorenni. B’ebda tigbid ta’ l-immaginazzjoni ma jista’ jinghad li f’dan il-kaz kien hemm “eghmil zieni” – “lewd act” fit-test ingliz – bis-sempliċi tokkament fuggesk għal skopijiet ta’ indikazzjoni ta’ fejn kien hemm ir-ramel, u anqas jista’ jinghad li kien hemm korruzzjoni effettiva – ta’ dak il-hin jew li tista’ tavvera ruhha wara pero` b’referenza għal dak il-att – minhabba dak l-att. Għall-finijiet tal-estremi tar-reat ta’ korruzzjoni ta’ minorenni, din il-Qort tagħmel referenza għas-segwententi sentenzi tagħha (jew tal-Qorti Kriminali meta din kienet tisma’ appelli mill-Qorti tal-Magistrati): **Il-Pulizija v. Kelinu Mifsud 8/1/1955; The**

³ Deposizzjoni ta’ Lisa James, fol. 10.

⁴ Deposizzjoni ta’ Lynette Meilak, fol. 12 u 13.

⁵ Missier it-tifel, pero`, qatt ma xehed.

Police v. Thomas Wiffen 8/1/1996; **II-Pulizija v. Andrew Bonnici** 23/1/1998; **II-Pulizija v. Joseph Micallef** 13/11/1998; **II-Pulizija v. James Demanuele** 2/10/2000; **II-Pulizija v. A.B.** 11/5/2005; u **II-Pulizija v. John Buttigieg** 12/9/2005. Minn din il-liberazzjoni ma hemmx appell da parti tal-prosekuzzjoni.

Qabel ma din il-Qorti tghaddi biex tezamina l-fatti fid-dawl taz-zewg reati li taghhom l-appellant instab hati – attentat vjolenti ghall-pudur u offiza ghall-pudur jew ghall-morali maghmula f'post pubbliku – tajjeb li jigi rilevat li kemm mill-mistoqsijiet li din il-Qorti ghamlet lill-appellant fl-udjenza tat-23 ta' Marzu 2007 kif ukoll mid-deposizzjoni tal-psikologa Denise Borg moghtija, bil-permess specjali tal-Qorti, fl-istess udjenza, huwa palesi li l-appellant ghandu (u kellu fil-mument tal-allegat reat) problemi ta' komunikazzjoni. Mhux biss il-livell intelletwali tieghu huwa ta' tifel ta' bejn l-għaxra u erbatax-il sena⁶, izda dawk il-problemi ta' komunikazzjoni, verbali u ta' xort'ohra, li gew riskontrati fih mill-eta` ta' sentejn wasslu ghal sitwazzjoni fejn l-appellant jiggestikola u juza jdejha hafna aktar minn persuni ohra ta' l-istess eta` proprju biex ikun jista' jikkonumika⁷. Fil-fehma tal-Qorti, ghalhekk, huwa ferm aktar milli probabbli – din il-Qorti hija anzi certa – li l-kuntatt li sehħ bejn l-appellant u t-tifel kien rizultat ta' l-isforz ta' l-istess appellant biex huwa jipprova jigbed l-attenzjoni ta' omm it-tifel għar-ramel, abbinat ma' grad għoli ta' ingenwita` (*ingenuousness*) dwar kif seta' jigi interpretat dik l-istess att. Huwa minnu li proprju xi gimghatejn qabel l-incident *de quo* il-genituri ta' l-appellant kienu rriferew lill-istess appellant lil *care worker* tal-fondazzjoni Oasi f'Għawdex, Dun Manwel Cordina, għax “kien qed jittellem b'mod frekwenti b'lingwagg sesswali” (ara fol. 53 tar-rappport ta' l-Ufficjal tal-*Probation*); pero` mis-sessjonijiet li l-appellant kellu ma' l-imsemmi Dun Cordina jirrizulta li l-appellant “...*showed eagerness to learn and demonstrated an innocent and clean attitude towards life in general.*” (ara fol. 60, sottolinear ta' din il-Qorti). Ma jirrizulta ebda ness sodisfacenti ta' kawzalita` bejn dak id-diskors li kien qed jippreokkupa lill-genituri ta' l-appellant u l-incident meritu ta' din il-kawza.

Jibqa' l-fatt, pero`, li l-appellant mess lit-tifel jew tarbija fil-parti privata tagħha, għalkemm dejjem fl-isfond u fic-cirkostanzi kif hawn fuq deskritti. Id-differenza bejn ir-reat ta' korruzzjoni ta' minorenni u dak ta' attentat vjolenti għall-pudur (li jista' wkoll jigi kommess fuq minorenni) giet spjegata minn din il-Qorti fis-sentenza, għa citata, **II-Pulizija v. Joseph Micallef**, u dan anke b'referenza għal giurisprudenza precedenti. F'dik is-sentenza nghad, *inter alia*, li:

⁶ Għal dak li hu livell ta' zvilupp soċjali, pero`, ix-xhud Denise Borg tqieghed lill-appellant fl-eta` ta' cirka sittax-il sena.

⁷ Ara in partikolari d-deposizzjoni ta' Denise Borg a fol. 116.

“...l-istess att jista' jammonta biss ghal att leziv tal-pudur ta' dak li jkun jew, jekk ikunu jikkonkorru certi cirkostanzi li jaghmluh hekk, dak l-att ikun att ta' libidini...”

Fil-fehma kunsidrata ta' din il-Qorti, u tenut kont tac-cirkostanzi kollha tal-kaz, il-kuntatt li sehh bejn l-appellant u t-tifel certament ma kienx att ta' libidini, u anqas ma jista' jitqies bhala att leziv tal-pudur tat-tifel – **C.J.** ta' wiehed u ghoxrin xahar. In fatti anqas biss hemm l-icken indikazzjoni li dan it-tifel induna bil-kuntatt fuggesk li sehh. Konsegwentement f'dan il-kaz ma jistax jikkonfigura r-reat ipotizzat fit-tieni imputazzjoni.

Kwantu ghar-reat konsistenti f'att leziv tal-pudur jew tal-morali maghmul f'post pubbliku jew f'post espost ghall-pubbliku (Art. 209), il-fatti jridu jigu ezaminati anke fid-dawl tar-reat (kontravvenzjoni) kompriz u involut fl-imsemmi Artikolu 209, cioe` l-kontravvenzjoni kontemplata fl-Artikolu 338(bb) tal-Kodici Kriminali – *“Huwa hati ta' kontravvenzjoni kontra l-ordni pubbliku kull min...b'xi mod iehor mhux provdut f'dan il-Kodici, joffendi l-morali, l-imgieba xierqa jew id-decenza pubblika...”*. Din il-Qorti kif presjeduta diga` kellha l-opportunita` li tezamina d-differenza bejn id-delitt kontemplat fl-Artikolu 209 u l-kontravvenzjoni kontemplata fl-Artikolu 338(bb) fis-sentenza taghha tat-8 ta' Jannar 1996 fl-ismijiet **Il-Pulizija v. Raymond Caruana**. F'dik is-sentenza gie osservat li l-ligi taghna, fl-Artikolu 209, evitat l-ispecificazzjoni ta' attijiet ta' libidini jew impudici jew oxxeni, u kkuntentat bil-lokuzzjoni ta' att li “joffendi l-pudur jew il-morali”. Ghalhekk huwa bizzzejjed ghall-finijiet ta' dan ir-reat li l-att ikun tali li joffendi s-sens ta' decenza fi grad tali li wiehed jista' jghid li jnissel, jew jista' jnissel, *“un senso di disagio, disgusto o ripulsione.”* L-element intenzjonali hu sodisfatt jekk l-att offensiv tad-decenza fil-grad imsemmi jkun volontarju, bla ma hu mehtieg id-dolo specifiku, cioe` l-intenzjoni specifika li wiehed joffendi. Id-differenza, imbaghad, bejn id-delitt taht l-Artikolu 209 u l-kontravvenzjoni taht l-Artikolu 338(bb) hija wahda ta' grad, b'wiehed mill-kriterji ta' distinzjoni li gew suggeriti jkun dak ta' jekk l-att fih innifsu jkunx wiehed li intrinsikament joffendi d-decenza u jkun maghmul deliberatament sabiex min jaghmlu jaghti sfog ghall-volji laxxivi tieghu jew ta' haddiehor, jew jekk ikunx l-effett ta' zbadatezza jew ta' non-kuranza jew ta' nuqqas ta' rigward⁸. Pero` taht iz-zewg disposizzjonijiet irid ikollok ghall-anqas, u bhala minimu, offiza ghad-decenza pubblika. Id-decenza pubblika giet definita bhala *“quel minimo di convenienza e di decoro che deve presiedere nei rapporti fra i consociati, secondo il grado di civiltà di un popolo in un determinato momento storico.”*⁹ Ghall-finijiet tal-kuncett ta' decenza pubblika, bhalma anke fil-kaz tal-*pudore pubblico*, wiehed irid izomm bilanc biex jevita eccessi minn naha u traskuragni (fis-sens li kollox ikun jghaddi) min-naha l-ohra:

⁸ Ara f'dan is-sens ukoll, **Il-Pulizija v. Kevin Pepe** App. Krim. 11/7/1995.

⁹ Ara Antolisei, F. **Manuale di Diritto Penale – Parte Speciale I** Giuffre` ed. (Milano), 1986, p. 457.

“Il pudore tutelato dalla legge e certamente quello *altrui*, e cioè delle persone che possono venire a conoscenza delle manifestazioni impudiche. In questo senso si parla di *pudore pubblico*, il che può ammettersi, purché resti ben chiaro che non si tratta di un sentimento della collettività, diverso da quello degli individui che la compongono, bensì del sentimento dei singoli, considerato in quanto ad essi è comune. Che questo sia la portata del pudore protetto dalla legge è reso manifesto dalla definizione sopra riferita, nella quale si fa riferimento al ‘comune sentimento’. Se ne deduce l’importante conseguenza che il concetto di pudore, e correlativamente quello di oscenità, non va determinato in rapporto alla sensibilità dei singoli eventualmente offesi, sensibilità che può essere ed è diversissima, ma in base al sentimento medio del popolo in un determinato momento storico. Adottando questo criterio, il legislatore...ha voluto evitare ogni eccesso di persecuzione ispirantesi alle *pruderie* (ossia ad un puritanismo tanto esagerato quanto ipocrita) e proteggere ‘la sensibilità etica dei consociati, secondo una equilibrata concezione della vita umana e sociale’.”¹⁰

Mill-kumpless tal-provi din il Qorti ma tista' tirravviza ebda offiza ghad-decenza pubblika fil-eghmil ta' l-appellant, wisq anqas ghalhekk xi offiza ghall-pudur. Dak li ghamel kien, evidentement u kif diga` nghad, skonsiljat; galadarba huwa ma kien b'ebda mod responsabbli mit-tifel, u anqas kien hemm xi perikolu ghat-tifel, huwa ma kellu b'ebda mod jindahal kemm kellu ramel jew fejn kellu r-ramel l-istess tifel. Wiehed jista' jifhem ukoll il-preokkupazzjoni tal-genituri tat-tifel li xi hadd, barrani li hadd ma jaghfu, imiss lit-tifel, anke li kieku it-tokkament kien f'xi parti ohra ta' gismu; bhalma wiehed jista' jifhem ukoll il-preokkupazzjoni taghhom li l-appellant seta kien xi persuna perikoluza ghat-tfal. Pero` altru tali preokkupazzjoni, fiha nnifisha legittima, u altru wiehed jittellem dwar reat (delitt jew kontravvenzjoni li jkun) fejn wiehed irid jassigura ruhhu li hemm l-estremi ta' dak ir-reat. Anqas ma tista' din il-Qorti tistrieq fuq xi forma ta' suppost “ammissjoni” da parti ta' l-appellant, tenut kont ta' grad ferm baxx ta' kapacita` komunikattiva tieghu. Il-mistoqsija maghmula lilu waqt l-interrogatorju (“Jekk nghidlek illi inti mort biex taparsi tfarfar ir-ramel minn fuq zaqq it-tifel u minflok missejt il-parti privata ta' dan it-tifel, dan veru?”) – u li ghaliha huwa wieheb “Iva” – kienet fic-cirkostanzi wahda kapzjuza.

Ghalhekk l-appell jimmerita li jigi akkolt. Ghall-motivi premissi, tilqa' l-appell u filwaqt li tkkonferma s-sentenza appellata in kwantu din illiberat lill-imsemmi Michael Borg mill-ewwel imputazzjoni, thassarha u tirrevokaha fil-bqija – cioè fir-rigward ta' l-

¹⁰ Antolisei, F. *op.cit.* p. 455 – sottolinear ta' din il-Qorti.

Kopja Informali ta' Sentenza

imputazzjonijiet l-oħra – b'mod ghalhekk li tillibera lill-appellant minn kull imputazzjoni, htija w piena.

< Sentenza Finali >

-----TMIEM-----